



FEBRUARY 10, 2026
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು:

ಇಂದು, ಕಾಯಕ ಶರಣರ ಜಯಂತಿ; ಮುಖ್ಯಮಂತ್ರಿಯವರಿಂದ, 'ಕಾಯಕ ಶರಣಶ್ರೀ' ಪ್ರಶಸ್ತಿ ಪ್ರದಾನ.

ಇಂದು, ರಾಷ್ಟ್ರೀಯ ಜಂತುಹುಳು ನಿವಾರಣೆ ದಿನ; ರಾಜ್ಯದ 1 ಕೋಟಿ 95 ಲಕ್ಷ ಮಕ್ಕಳಿಗೆ, ಮಾತ್ರ ವಿತರಿಸುವ ಗುರಿ.

ಇಂದು, ವಿಶ್ವ ದ್ವಿದಳ ಧಾನ್ಯಗಳ ಬಗ್ಗೆ, ಜನ ಜಾಗೃತಿ ದಿನ.

ಚಿನ್ನಸ್ವಾಮಿ ಕ್ರೀಡಾಂಗಣದಲ್ಲಿ, ಅಂತಾರಾಷ್ಟ್ರೀಯ ಕ್ರಿಕೆಟ್ ಪಂದ್ಯ: ಆಯೋಜನೆ ಬಗ್ಗೆ, ನಾಳೆ ಬೆಂಗಳೂರಿನಲ್ಲಿ, ಮಹತ್ವದ ಸಭೆ.

<><><>

ಈಗ ವಾರ್ತೆಗಳ ವಿವರ

<><><>

ಇಂದು, ಕಾಯಕ ಶರಣರ ಜಯಂತಿ. ಬೆಂಗಳೂರಿನ, ಜೆ.ಸಿ ರಸ್ತೆಯ ರವೀಂದ್ರ ಕಲಾಕ್ಷೇತ್ರ ಆವರಣದ, ಕನ್ನಡ ಭವನದಲ್ಲಿ, ಇಂದು ಸಂಜೆ 6 ಗಂಟೆಗೆ, ಕನ್ನಡ ಮತ್ತು ಸಂಸ್ಕೃತಿ ಇಲಾಖೆ, ಕಾಯಕ ಶರಣರ ಜಯಂತಿಯ ಪ್ರಧಾನ ಕಾರ್ಯಕ್ರಮ ಆಯೋಜಿಸಿದೆ. ಮುಖ್ಯಮಂತ್ರಿ ಸಿದ್ದರಾಮಯ್ಯ, ಕಾಯಕ ಶರಣರ ಜಯಂತಿಯನ್ನು ಉದ್ಘಾಟಿಸಲಿದ್ದು, 'ಕಾಯಕ ಶರಣಶ್ರೀ' ಪ್ರಶಸ್ತಿಗಳನ್ನು, ನಾಡಿನ ವಿವಿಧ ಕ್ಷೇತ್ರಗಳ ಆಯ್ದು ಸಾಧಕರಿಗೆ ಪ್ರದಾನಿಸಿ, ಗೌರವಿಸಲಿದ್ದಾರೆ.

<><><>

ವಿಜಯನಗರ ಜಿಲ್ಲೆ, ಹೊಸಪೇಟೆ ತಾಲೂಕು, ಹಂಪಿಯಲ್ಲಿ, ಈ ತಿಂಗಳ 13 ರಿಂದ ಮೂರು ದಿನಗಳ, ಹಂಪಿ ಉತ್ಸವ, ಜನೋತ್ಸವವಾಗಿ, ಆಚರಿಸಲ್ಪಡಲಿದೆ. ಜಿಲ್ಲಾಧಿಕಾರಿ ಕವಿತಾ ಮನ್ನಿಕೇರಿ ಮಾಹಿತಿ ನೀಡಿ, ಯುನೆಸ್ಕೋ ವಿಶ್ವ ಪಾರಂಪರಿಕ ತಾಣಗಳ ಪಟ್ಟಿಯಲ್ಲಿ ಹೆಸರು ದಾಖಲಿಸಿರುವ, ಐತಿಹಾಸಿಕ ಹಂಪಿಯಲ್ಲಿ, ಐದು ಬೃಹತ್ ವೇದಿಕೆಗಳನ್ನು ನಿರ್ಮಿಸಲಾಗುತ್ತಿದೆ. ವಿದ್ಯಾರಣ್ಯ, ಹಕ್ಕ ಬುಕ್ಕ, ವಿರೂಪಾಕ್ಷ, ಕೃಷ್ಣದೇವರಾಯ ಎಂಬ ಹೆಸರುಗಳನ್ನು ಇರಿಸಲಾಗಿದೆ. ಪ್ರಧಾನ ವೇದಿಕೆಗೆ, ಮಾಜಿ ಉಪ ಮುಖ್ಯಮಂತ್ರಿ ಎಂ.ಪಿ. ಪ್ರಕಾಶ ಅವರ ಹೆಸರನ್ನು ನಾಮಾಂಕಿತ ಗೊಳಿಸಲಾಗಿದೆ. ಮುಖ್ಯಮಂತ್ರಿ ಸಿದ್ದರಾಮಯ್ಯ, ಹಂಪಿ ಉತ್ಸವವನ್ನು

ಉದ್ಘಾಟಿಸಲಿದ್ದಾರೆ ಎಂದರು. ಶ್ರೀ ವಿರೂಪಾಕ್ಷೇಶ್ವರ ದೇವಸ್ಥಾನದ, ಶ್ರೀ ವಿರೂಪಾಕ್ಷ ವೇದಿಕೆಯಲ್ಲಿ, ಶಿವರಾತ್ರಿ ಪ್ರಯುಕ್ತ, ಅಹೋ ರಾತ್ರಿ ಜಾಗರಣೆ ಕಾರ್ಯಕ್ರಮ ಆಯೋಜಿಸಲಾಗಿದ್ದು, ನಾಡಿನ ಸಂಗೀತ ಹಾಗೂ ಸಾಂಸ್ಕೃತಿಕ ಕ್ಷೇತ್ರದ ರಾಯಬಾರಿಗಳು, ಹಂಪಿ ಉತ್ಸವದ ಮೆರಗು ಹೆಚ್ಚಿಸಲಿದ್ದಾರೆ ಎಂದು, ಮಾಹಿತಿ ನೀಡಿದರು.

<><><>

ಗದಗ ಜಿಲ್ಲೆಯಲ್ಲಿ, ಪೌತಿ ಆಪ್, ಪೈಲೆಟ್ ಯೋಜನೆ ಜಾರಿಯಲ್ಲಿದ್ದು, ಜಿಲ್ಲೆಯಲ್ಲಿ ಆಧಾರ್ ಸೀಡಿಂಗ್ ಕಾರ್ಯ, ಶೇಕಡ 85 ದಶಾಂಶ 6-2 ರ ಸ್ವ ಪೂರ್ಣಗೊಂಡಿದೆ ಎಂದು, ಕಂದಾಯ ಖಾತೆ ಸಚಿವ, ಕೃಷ್ಣ ಬೈರೇಗೌಡ ತಿಳಿಸಿದ್ದಾರೆ. ಗದಗ ಜಿಲ್ಲಾಧಿಕಾರಿ ಕಚೇರಿ ಸಭಾಂಗಣದಲ್ಲಿ, ಕಂದಾಯ ಇಲಾಖೆಯ, ಪ್ರಗತಿ ಪರಿಶೀಲಿಸಿ, ಮಾತನಾಡಿದರು. ಡಿಜಿಟಲೀಕರಣ ಪ್ರಕ್ರಿಯೆಯನ್ನು, ಮಾರ್ಚ್ ಅಂತ್ಯದೊಳಗೆ ಪೂರ್ಣಗೊಳಿಸುವಂತೆ, ಸಚಿವರು ಇಲಾಖಾಧಿಕಾರಿಗಳಿಗೆ ಸೂಚಿಸಿದರು.

<><><>

ಧಾರವಾಡ ಜಿಲ್ಲೆ, ಕಂದಾಯ ಇಲಾಖೆಯ ಪ್ರಗತಿ ಪರಿಶೀಲನಾ ಸಭೆ ನಡೆಸಿದ, ಸಚಿವ ಕೃಷ್ಣ ಬೈರೇಗೌಡ, ಪೌತಿ ಖಾತೆ ಅಡಿ ಆಧಾರ್ ಸಂಖ್ಯೆ ಸಂಯೋಜಿಸುವ ಕಾರ್ಯದಲ್ಲಿ, ನಿಗದಿತ ಗುರಿ ಮೀರಿ, ಸಾಧಿಸುವ, ಗ್ರಾಮ ಆಡಳಿತ ಅಧಿಕಾರಿಗಳಿಗೆ ಹಾಗೂ ಗ್ರಾಮ ಸಹಾಯಕರಿಗೆ, ಕಂದಾಯ ಇಲಾಖೆ, 5 ಕೋಟಿ ರೂಪಾಯಿಗಳ ಪ್ರೋತ್ಸಾಹ ಧನ ನೀಡಲಿದೆ ಎಂದು, ಹೇಳಿದರು. ಧಾರವಾಡ ಜಿಲ್ಲೆಯಲ್ಲಿ, 58 ಸಾವಿರದ 212 ಪೌತಿ ಖಾತೆಗಳ ಪೈಕಿ, 36 ಸಾವಿರದ 46 ಪ್ರಕರಣಗಳು ಪೂರ್ಣಗೊಂಡಿವೆ. ಬಾಕಿ ಇರುವ 4 ಸಾವಿರದ 896 ಪ್ರಕರಣಗಳನ್ನು, ಮಾರ್ಚ್ ಅಂತ್ಯದೊಳಗೆ ಮುಕ್ತಾಯಗೊಳಿಸುವಂತೆ ಅಧಿಕಾರಿಗಳಿಗೆ ಸೂಚಿಸಿದ್ದಾಗಿ, ಸಚಿವರು ತಿಳಿಸಿದರು.

<><><>

ಧಾರವಾಡ, ಹಾವೇರಿ, ದಾವಣಗೆರೆ ಸೇರಿದಂತೆ, ಒಟ್ಟು 9 ಜಿಲ್ಲೆಗಳ, ಒಂದು ಲಕ್ಷ ಫಲಾನುಭವಿಗಳಿಗೆ, ಮುಖ್ಯಮಂತ್ರಿ ಸಿದ್ದರಾಮಯ್ಯ ಹಾಗೂ ಉಪ ಮುಖ್ಯಮಂತ್ರಿ ಡಿ.ಕೆ ಶಿವಕುಮಾರ, 14ನೇ ತಾರೀಖು, ಹಾವೇರಿಯಲ್ಲಿ, ಹಕ್ಕುಪತ್ರಗಳನ್ನು ವಿತರಿಸಲಿದ್ದಾರೆ. ಹಾವೇರಿ ತೆಹಸೀಲ್ದಾರ್ ಕಚೇರಿಯಲ್ಲಿ, ವಿಧಾನಸಭೆ ಉಪಾಧ್ಯಕ್ಷ ರುದ್ರಪ್ಪ ಲಮಾಣಿ, ಸಮಾವೇಶದ ಪೂರ್ವ ಸಿದ್ಧತಾ ಸಭೆ ನಡೆಸಿದರು. ಕಂದಾಯ ಇಲಾಖೆ, ರಾಜ್ಯ ಮಟ್ಟದ ಎರಡನೇ ಬೃಹತ್ ಹಕ್ಕುಪತ್ರ ವಿತರಣಾ ಕಾರ್ಯಕ್ರಮ ಆಯೋಜಿಸಿದ್ದು, ಸಂಬಂಧಿತ ಎಲ್ಲ ಇಲಾಖೆಗಳ ಅಧಿಕಾರಿಗಳು, ಪರಸ್ಪರ ಸಂಯೋಜನೆಯೊಂದಿಗೆ, ಯೋಜನಾಬದ್ಧವಾಗಿ ಕಾರ್ಯನಿರ್ವಹಿಸುವಂತೆ, ಸೂಚಿಸಿದರು.

<><><>

'ಜಂತುಹುಳು ಮುಕ್ತ ಮಕ್ಕಳು, ಉಜ್ವಲ ಭವಿ 'ಗಳು' ಧ್ಯೇಯದೊಂದಿಗೆ, ಇಂದು, ರಾಷ್ಟ್ರೀಯ ಜಂತುಹುಳು ನಿವಾರಣೆ ದಿನಾಚರಣೆಯನ್ನು, ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆ, ರಾಜ್ಯಾದ್ಯಂತ ಆಯೋಜಿಸಿದೆ. ಒಟ್ಟು 1 ಕೋಟಿ 95 ಲಕ್ಷ ಮಕ್ಕಳು ಹಾಗೂ ಹದಿ ಹರೆಯದವರಿಗೆ, ಜಂತುಹುಳು ನಿವಾರಣಾ ಗುಳಿಗೆ ನೀಡುವ ಗುರಿ ಹೊಂದಲಾಗಿದೆ. ಪ್ರದೇಶ ಸಮಾಚಾರಕ್ಕಾಗಿ, ಮಾಹಿತಿ ನೀಡಿದ್ದಾರೆ, ಬೆಳಗಾವಿ ಜಿಲ್ಲೆ ಆರೋಗ್ಯಾಧಿಕಾರಿ ಈಶ್ವರಪ್ಪ ಗಡಾದ.

<><><>

ಈಶ್ವರಪ್ಪ ಗಡಾದ ಧ್ವನಿ - 45 ಸೆಕೆಂಡುಗಳು

<><><>

<><><>

ಈಗ ಪ್ರಕಟಣೆ, ನಂತರ ಪ್ರದೇಶ ಸಮಾಚಾರ ಮುಂದುವರೆಯುವುದು..

(40 ಸೆಕೆಂಡುಗಳು)

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

16ನೇ ಹಣಕಾಸು ಆಯೋಗದ ಶಿಫಾರಸಿನಂತೆ, ಕೇಂದ್ರ ಸರ್ಕಾರ, ಶೇಕಡ 41ರಷ್ಟು ತೆರಿಗೆ ಪಾಲು ಹಾಗೂ 1 ಲಕ್ಷದ 4 ಸಾವಿರ ಕೋಟಿ ರೂಪಾಯಿ ಅನುದಾನವನ್ನು, ರಾಜ್ಯಗಳಿಗೆ ಬಿಡುಗಡೆ ಮಾಡಿದೆ ಎಂದು, ಮಾಜಿ ಉಪ ಮುಖ್ಯಮಂತ್ರಿ ಸಿ.ಎನ್.ಅಶ್ವತ್ಥ ನಾರಾಯಣ, ಮಂಡ್ಯದಲ್ಲಿ ತಿಳಿಸಿದ್ದಾರೆ. ಪ್ರಸಕ್ತ ಸಾಲಿನ ಬಜೆಟ್, ಸೇವಾ ಕ್ಷೇತ್ರದಲ್ಲಿ, ಭಾರತದ ಪಾಲನ್ನು, 2047ರ ವೇಳೆಗೆ ಶೇಕಡ 10 ರ ಿವರಿಸಲು, ಉನ್ನತ ಮಟ್ಟದ ಸಮಿತಿ ರಚನೆಗೆ, ಪ್ರಾವಧಾನ ಕಲ್ಪಿಸಿದೆ. ಮುಂಬರುವ 5 ವ 'ಗಳಲ್ಲಿ, ಆರೋಗ್ಯ ಕ್ಷೇತ್ರದಲ್ಲಿ, 1 ಲಕ್ಷ ಸಹಾಯಕ ಆರೋಗ್ಯ ವೃತ್ತಿಪರರನ್ನು ಸಿದ್ಧಪಡಿಸಲು, ಹೊಸ ಸಂಸ್ಥೆಗಳನ್ನು ಸ್ಥಾಪಿಸಲು ಪ್ರಸ್ತಾಪಿಸಲಾಗಿದೆ ಎಂದರು.

<><><>

“ಕೇಂದ್ರ ಬಜೆಟ್-2026” – ವಿಚಾರ ಸಂಕಿರಣವನ್ನು, ಧಾರವಾಡ, ಕರ್ನಾಟಕ ವಿಶ್ವವಿದ್ಯಾಲಯದ, ಸ್ನಾತಕೋತ್ತರ ಅರ್ಥಶಾಸ್ತ್ರ ಅಧ್ಯಯನ ಹಾಗೂ ಸಂಶೋಧನಾ ವಿಭಾಗ, ಇಂದು ಬೆಳಿಗ್ಗೆ 10.30ಕ್ಕೆ ಆಯೋಜಿಸಿದೆ. ಕೆನರಾ ಬ್ಯಾಂಕ್ ಪೀಠ ಮತ್ತು ಅರ್ಥಶಾಸ್ತ್ರ ಸಂಶೋಧನಾ ವೇದಿಕೆಯ ಸಹಯೋಗದಲ್ಲಿ ಜರುಗಲಿರುವ, ವಿಚಾರ ಸಂಕಿರಣದಲ್ಲಿ, ಕ್ಷೇತ್ರ ತಜ್ಞರು ಪಾಲ್ಗೊಂಡು, ಬಜೆಟ್ ವಿಶ್ಲೇಷಿಸಲಿದ್ದಾರೆ.

<><><>

‘ವಿಶ್ವದ ದ್ವಿದಳ ಧಾನ್ಯಗಳು: ಸರಳತೆಯಿಂದ ಶ್ರೇಷ್ಠತೆಯತ್ತ’ ಎಂಬ ಘೋಷ ವಾಕ್ಯದೊಂದಿಗೆ, ಇಂದು ವಿಶ್ವ ದ್ವಿದಳ ಧಾನ್ಯಗಳ ದಿನಾಚರಣೆ. ಆಹಾರ ಭದ್ರತೆ ಹಾಗೂ ಸುಸ್ಥಿರ ಕೃಷಿಯಲ್ಲಿ ದ್ವಿದಳ ಧಾನ್ಯ, ಬೆಳೆ ಕಾಳುಗಳ ಮಹತ್ವದ ಕುರಿತು, ಜನ ಜಾಗೃತಿ ಮೂಡಿಸಲು, ವಿಶ್ವಸಂಸ್ಥೆ ದ್ವಿದಳ ಧಾನ್ಯಗಳ ದಿನವನ್ನು, ಅಧಿಕೃತವಾಗಿ ಘೋಷಿಸಿದೆ. ಬೆಳೆಕಾಳುಗಳು ಪೌಷ್ಟಿಕಾಂಶದ ಆಗರ. ಆರೋಗ್ಯ ಸುಸ್ಥಿರತೆ ಹಾಗೂ ಖಾದ್ಯ ವೈವಿಧ್ಯ ಹೆಚ್ಚಿಸಬಲ್ಲವು.

<><><>

ಗದಗ ಜಿಲ್ಲೆಯ, ಐತಿಹಾಸಿಕ ಲಕ್ಕುಂಡಿ ಗ್ರಾಮದಲ್ಲಿ, ಕಳೆದ ಜನೆವರಿ 16 ರಿಂದ, ಪುರಾತತ್ವ ಸರ್ವೇಕ್ಷಣಾ ಇಲಾಖೆ ಆರಂಭಿಸಿರುವ, ಉತ್ಖನನ ಕಾರ್ಯ, ಪ್ರಗತಿಯಲ್ಲಿದೆ. ಲಕ್ಕುಂಡಿಯ ಶ್ರೀ ಕೋಟೆ ವೀರಭದ್ರೇಶ್ವರ ದೇವಸ್ಥಾನದ ಮುಂಭಾಗದಲ್ಲಿ, ನಾಲ್ಕು ಬ್ಲಾಕ್‌ಗಳಲ್ಲಿ ಉತ್ಖನನ ಕಾರ್ಯ ಆರಂಭಗೊಂಡಿದ್ದು, ಈ ವರೆಗೂ 50ಕ್ಕೂ ಮಹತ್ವದ ವಸ್ತುಗಳು ಪತ್ತೆಯಾಗಿವೆ. ಲಕ್ಕುಂಡಿ ಪಾರಂಪರಿಕ ಪ್ರದೇಶ ಅಭಿವೃದ್ಧಿ ಪ್ರಾಧಿಕಾರದ ಆಯುಕ್ತ ಶರಣು ಗೋಗೇರಿ ಈ ಕುರಿತು, ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ.

<><><>

ಶರಣು ಗೋಗೇರಿ ಧ್ವನಿ - 57 ಸೆಕೆಂಡುಗಳು

<><><>

ಧಾರವಾಡ, ಕರ್ನಾಟಕ ವಿದ್ಯಾವರ್ಧಕ ಸಂಘದ, ರಾ.ಹ ದೇಶಪಾಂಡೆ ಸಭಾಭವನದಲ್ಲಿ, ಇಂದು ಸಂಜೆ 6 ಗಂಟೆಗೆ, 'ಲೈಟ್ ಹೌಸ್' ಅನುವಾದ ಕೃತಿಯನ್ನು, ಬೆಳಗಾವಿಯ ಬೆಟಗೇರಿ ಕೃಷ್ಣಶರ್ಮ ರಾಷ್ಟ್ರೀಯ ಸ್ಮಾರಕ ಟ್ರಸ್ಟ್ ಅಧ್ಯಕ್ಷೆ, ವಿನಯಾ ಒಕ್ಕಂದ, ಬಿಡುಗಡೆ ಮಾಡಲಿದ್ದಾರೆ. ವರ್ಜಿನಿಯಾ ವೊಲ್ಡ್ ಅವರ 'ಲೈಟ್ ಹೌಸ್' ಕೃತಿಯನ್ನು, ಸಾಹಿತಿ ಬಸು ಬೇವಿನಗಿಡದ, ಕನ್ನಡಕ್ಕೆ ಅನುವಾದಿಸಿದ್ದು, ಬೆಂಗಳೂರಿನ ಕುವೆಂಪು ಭಾಷಾ ಭಾರತಿ ಪ್ರಾಧಿಕಾರ, ಪ್ರಕಟಿಸಿದೆ. ಪ್ರಾಚಾರ್ಯ ಶಶಿಧರ ತೋಡಕರ ಅಧ್ಯಕ್ಷತೆ ವಹಿಸಲಿದ್ದು, ಅನಸೂಯಾ ಕಾಂಬಳೆ, ಕೃತಿ ಪರಿಚಯಿಸಲಿದ್ದಾರೆ.

<><><>

ಬೆಂಗಳೂರು, ಚಿನ್ನಸ್ವಾಮಿ ಕ್ರೀಡಾಂಗಣದಲ್ಲಿ, ಅಂತಾರಾಷ್ಟ್ರೀಯ ಕ್ರಿಕೆಟ್ ಪಂದ್ಯಗಳನ್ನು ಆಯೋಜಿಸುವ ಬಗ್ಗೆ, ನಾಳೆ ಬೆಂಗಳೂರಿನಲ್ಲಿ, ಮಹತ್ವದ ಸಭೆ ನಡೆಯಲಿದೆ. ರಾಜ್ಯ ಕ್ರಿಕೆಟ್ ಸಂಸ್ಥೆ ಅಧ್ಯಕ್ಷ, ಖ್ಯಾತ ಕ್ರಿಕೆಟಿಗ, ವೆಂಕಟೇಶ ಪ್ರಸಾದ, ಬೆಂಗಳೂರಿನಲ್ಲಿ ಮಾಹಿತಿ ನೀಡಿ, ಗೃಹ ಖಾತೆ ಸಚಿವ ಜಿ.ಪರಮೇಶ್ವರ ಅವರನ್ನು ಭೇಟಿ ಮಾಡಿ, ತಾವು ಚರ್ಚಿಸಿದ್ದು, ಕೆ.ಎಸ್.ಸಿ.ಎ. ಸುರಕ್ಷತೆ ಹಾಗೂ ಮುನ್ನೆಚ್ಚರಿಕೆ ಕ್ರಮಗಳನ್ನು ಕೈಗೊಳ್ಳಲಿದೆ ಎಂಬ, ಭರವಸೆ ನೀಡಿದ್ದಾಗಿ, ತಿಳಿಸಿದರು. ರಾಜ್ಯ ಸರ್ಕಾರ ಈ ಕುರಿತು, ಸಕಾರಾತ್ಮಕ ನಿರ್ಧಾರ ಕೈಗೊಳ್ಳಲಿದೆ ಎಂಬ ವಿಶ್ವಾಸವನ್ನು ಅವರು ವ್ಯಕ್ತ ಪಡಿಸಿದರು.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

ಇಂದು, ಕಾಯಕ ಶರಣರ ಜಯಂತಿ; ಮುಖ್ಯಮಂತ್ರಿಯವರಿಂದ, 'ಕಾಯಕ ಶರಣಶ್ರೀ' ಪ್ರಶಸ್ತಿ ಪ್ರದಾನ.

ಇಂದು, ರಾಷ್ಟ್ರೀಯ ಜಂತುಹುಳು ನಿವಾರಣೆ ದಿನ; ರಾಜ್ಯದ 1 ಕೋಟಿ 95 ಲಕ್ಷ ಮಕ್ಕಳಿಗೆ, ಮಾತ್ರ ವಿತರಿಸುವ ಗುರಿ.

ಇಂದು, ವಿಶ್ವ ದ್ವಿದಳ ಧಾನ್ಯಗಳ ಬಗ್ಗೆ, ಜನ ಜಾಗೃತಿ ದಿನ.

ಚಿನ್ನಸ್ವಾಮಿ ಕ್ರೀಡಾಂಗಣದಲ್ಲಿ, ಅಂತಾರಾಷ್ಟ್ರೀಯ ಕ್ರಿಕೆಟ್ ಪಂದ್ಯ; ಆಯೋಜನೆ ಬಗ್ಗೆ, ನಾಳೆ ಬೆಂಗಳೂರಿನಲ್ಲಿ, ಮಹತ್ವದ ಸಭೆ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಿಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>